

## கடையனும் கடைத்தேற

அர்ப்பணிப்புள்ள, தன்னலமற்ற, திறந்த மனதுள்ள எளிமையான, இலட்சியவாத மனிதர்களை காண்பது நம்பிக்கையையும், நேர்மறை அதிர்வுகளையும் அதிகரிக்கும். அப்படிப்பட்ட வாய்ப்பு கடந்த ஜூலை 28,29,30 ஆகிய மூன்று நாட்கள் கிடைத்தது. ரிவார்ட் அறக்கட்டளை நிகழ்வுக்காக மதுரை சீடு-லிருந்து நான் (அருண்குமார்), விக்னேஷ்வரன், மற்றும் ஆனந்த் மூவரும் கல்பாக்கம் சென்றிருந்தோம். அங்கே ரிவார்ட் அறக்கட்டளை பணிபுரியும் பள்ளிகளை சென்று பார்வையிடுவதும், ரிவார்ட் ஆசிரியர்களின் வருடாந்திர கள ஆய்வு கட்டுரைகள் சமர்ப்பிக்கும் நிகழ்ச்சியில் கலந்து கொள்வதும், புகைப்பட, வீடியோ ஆவணப்படுத்துதலும் எங்களின் நோக்கமாக இருந்தது.

எங்களின் நோக்கங்களை கடந்தும் அங்கே நாங்கள் நிறைய கற்றுக்கொள்ளவும், கல்வி குறித்து உரையாடவும் வாய்ப்பு கிடைத்தது.

திரு. ஸ்ரீதர் மற்றும் திருமதி.கலாவதி அவர்களுடனான தனிப்பட்ட உரையாடல்கள் அனைத்தும் கல்வி மற்றும் சமூகசேவை சம்பந்தப்பட்ட பல திறப்புகளை அளித்தன.

ஸ்ரீதர்- கலாவதி தம்பதிகள் உடனான நேர் பேச்சிலும், குடும்ப உரையாடல்களிலும் பள்ளி மேம்பாடு, கல்விக்கொள்கைகள், மாணவர்கள் பற்றியே பேசினர். தாங்கள் கட்டிக்கொண்டிருக்கும் வீட்டை பள்ளிக்கு அருகே இருக்குமாறு பார்த்துக் கொண்டது, வீட்டிற்குள் வகுப்பறை, நூலகம், அறிவியல் சோதனைக்கூடம் மாணவர்கள் தங்குவதற்கும், படிப்பதற்கும் வசதிப்படுத்துதல் என்று வீட்டையே கல்விக்கூடமாக கட்டி வருகிறார்கள்.

ஸ்ரீதர் மற்றும் கலாவதி அவர்கள் தனிப்பட்ட முறையிலும், ரிவார்ட் அறக்கட்டளை வழியாகவும் செய்து வரும் பணிகள் அசாத்தியமான அத்தியாவசியமான பணிகள் எனலாம். கடைக்கோடி கிராமத்து பள்ளிகளில் படித்தவர்கள் மருத்துவர்களாகவும், ஆராய்ச்சியாளர்களாகவும், பொறியாளர்களாகவும், அறிவியல் தொழில்நுட்ப வல்லுநர்களாகவும் பணிவாய்ப்புகளை பெற்றுள்ளனர்.

## ரிவார்ட் அறக்கட்டளை

நீ சிறிய மனிதன், சிறிய கனவுகள் மட்டும் காண், சிறிய தூரம் மட்டும் பயணப்படு என்றில்லாமல், பெரிய சாளரங்களை திறந்து விட்டு, நீண்ட பயணத்துக்கு நம்பிக்கை அளித்து, சிறிது கை கொடுக்கிறேன் எழுந்து மேலே வா என்று கிராமத்து குழந்தைகளிடம் சொல்கிறது ரிவார்ட் அறக்கட்டளை.

அரசு தனது பொறுப்புகளில் மெத்தனமாக இருக்கும் பட்சத்தில், குழந்தைகளை பலிகடாவாக்க கூடாது இல்லையா. அதனால் ரிவார்ட் அறக்கட்டளை அரசுப்பள்ளிகளில் தற்காலிக ஆசிரியர்களை அந்த மாவட்ட கல்வி அதிகாரி, சம்பந்தப்பட்ட தலைமையாரியர்கள் அனுமதியுடன் பணியமர்த்துகிறது ரிவார்ட் அறக்கட்டளை.

ஸ்ரீதர்- கலாவதி தம்பதிகள் கல்பாக்கம் அணு ஆராய்ச்சி மையத்தின் அறிவியல் அதிகாரிகளாக இருப்பதால், ஆராய்ச்சி மையத்தின் சமூகநல திட்டங்கள், கல்வி உதவித்தொகை திட்டங்கள், போன்றவற்றை தேவைப்படும் மாணவர்களுக்கும், பள்ளிகளுக்கும் பெற்றுத் தந்துள்ளனர். நிறைய பள்ளிகளை தரம் உயர்த்தி இருக்கிறார்கள்.

மாணவர்களை அறிவியல் கல்வியில் நாட்டம் பெற செய்ய வேண்டும், திறமையான மாணவர்கள் காணாமல் போய் கரைந்து விடக்கூடாது, சமூக பொருளாதார தளங்களில் பின்தங்கிய, முதல் தலைமுறை, கிராமப்புற மாணவனும் அரசு நடத்தக்கூடிய மிகப்பெரிய கல்வி நிறுவனங்களில் உள்ளே நுழைய வேண்டும், மிக உயரிய பதவிகளுக்கு செல்ல வேண்டும், ஆராய்ச்சி கூடங்களில் பணிபரிய வேண்டும் என்பதே இவர்களின் கனவு. ஏற்கனவே நிறைய வெற்றிக்கதைகள் உள்ளன.

மேலும் ஸ்ரீதர், கலாவதி தம்பதிகள் தனிநபர்களாக கிராமப்புற பள்ளிகளை தேடிச் சென்று கணித, அறிவியல் பாடங்களை கற்பிப்பதாக ஆரம்பித்து, தன் குடும்ப உறுப்பினர்களையும் கல்விப்பணிகளில் இணைத்தனர். திறமையான மாணவர்களை வீட்டிலே தங்க வைத்து பயிற்சியளித்து வழிகாட்டியது, அரசு மற்றும் தனியார் உதவிகளுடன் பள்ளிகளை தரம் உயர்த்தியது, கட்டிடங்கள் கட்டியது என்று பரிணமித்து, ஆசிரியர் பற்றாற்றுகறைகளை நிவர்த்தி செய்வது என்று தொடர்ந்து பயணிக்கிறது. ஆசிரியர்களை நியமிப்பதன் மூலம் மாணவர்கள் பயனடைவது ஒரு புறம் இருந்தாலும், கிராமங்களில் ஆசிரியர் பயிற்சி முடித்த பட்டதாரிகளுக்கு இத்திட்டம் வேலை வாய்ப்பு அளிக்கிறது, அவர்களுக்கு நல்ல திறன் மேம்பாட்டு பயிற்சிகள் கிடைக்கின்றன. ரிவார்ட் அறக்கட்டளையில் அதிகமாக பெண் ஆசிரியர்கள், திருமணமானவர்கள் பணி செய்கின்றனர்.

## பள்ளிகள் பார்வையிடல்:

கல்பாக்கத்தை சுற்றியுள்ள கிராமங்களில் ரிவார்ட் பணி செய்கிறது. நாங்கள் ஐந்து பள்ளிகளில் உள்ள சில வகுப்பறைகளை சென்று பார்வையிட்டோம். எவ்வளவு நம்பிக்கைகளுடன் குழந்தைகள் பள்ளிக்கு வருகிறார்கள், பெற்றோர்கள் எவ்வளவு கனவுகளுடன் குழந்தைகளை பள்ளிக்கு அனுப்புகிறார்கள், வாழ்க்கைச்சூழல் இம்மியளவேனும் மாற்றமடைய வேண்டும் என்ற ஆசை. இவ்வளவு கனவுகள், நம்பிக்கைகள், ஆசைகள் நிறைந்த பிரம்மாண்டமான பேருருவாக ஒரு பள்ளி வளாகத்தை காண்பது சிலிர்ப்பூட்டக் கூடிய அனுபவமாக இருந்தது.

சிறிது நேரம் அந்த வகுப்பில் ரிவார்ட் ஆசிரியரும், சிறிது நேரம் ஸ்ரீதர் அவர்களும் வகுப்பெடுத்தார்கள். மாணவர்கள் ஆர்வமாக வகுப்புகளில் பங்கேற்றனர்.

பள்ளிக்கூடங்களை சுற்றிப்பார்த்த போது நிறைய பள்ளிகளில் சுற்றுச்சுவர், ஆடிட்டோரியம், வகுப்பறை கட்டிடங்கள், மேஜை நாற்காலிகள், விளையாட்டு உபகரணங்கள் தனிமனிதர்களாலோ, தொண்டு நிறுவனங்களாலோ, கிராம மக்களின் நன்கொடைகளாலோ செய்யப்பட்டிருந்தன. அந்தந்த பள்ளி தலைமையாசிரியே இதற்கெல்லாம் காரணமாக இருந்திருப்பார் என்பது உறுதி.

மதுரை நகர்புற பகுதியில் நாங்கள் பார்த்த பள்ளிகளை ஒப்பிடுகையில் பரந்த வளாகங்கள், மரங்கள், கட்டிடவசதிகள் இருந்தன. பல பள்ளிகளில் ஆங்கில வழி வகுப்புகள் தொடங்கப்பட்டுள்ளன. மாணவர் எண்ணிக்கையும் குறிப்பிடத்தக்கதாகவே இருந்தது.

கிராமந்தோறும் பள்ளிகள் இருந்தாலும், ஆசிரியர் பற்றாங்குறை காஞ்சிபுரம் மாவட்டத்தில் மிக அதிகமாக இருக்கிறது என்பதாகவே எங்கள் பார்வையிடல்கள் உணர்த்தின.

பள்ளிகளை பார்வையிடும் கார் பயணங்களின் போது ரிவார்ட் அறக்கட்டளை பணி செய்யும் பள்ளிகளையும், ஊர் பெயர்களையும், வழிகளையும், ஊரின் சில முக்கிய பிரச்சினைகளையும், அந்தந்த ஊர்களில் படித்த முன்னாள் மாணவர்கள், இந்நாள் ஆசிரியர்கள் விபரங்களையும், சாலை வசதியற்ற காலங்களில் சைக்கிளில் வந்து பாடம் எடுத்து போகும் கதைகளையும் சொல்லிக் கொண்டே வந்தார் ஸ்ரீதர்.

## ஆசிரியர்கள் கூட்டம்

கல்வியை மையப்படுத்திய 10 தலைப்புகளில் ஆசிரியர்கள் குழுக்களாக பிரிந்து கள ஆய்வு செய்திருந்தனர். இணையம் புத்தகங்கள் உதவியுடன் ஏராளமான வரலாறு மற்றும் தரவுகளை சேகரித்திருந்தனர். இது தவிர பெற்றோர்கள், குழந்தைகளிடம் பேசி அவர்களின் பிரச்சினைகள் மற்றும் அதற்கான தீர்வுகளை உள்ளூர் நிலவரங்களுடன் பொருத்திப் பார்த்து கல்வி, பள்ளி, மாணவர், ஆசிரியர் மேம்பாட்டுக்கு ஆலோசனைகளை வழங்கினர்.

ஆனால் நம்மிடையே கல்வி உள்ளூர்மயமாக இல்லை. பாடத்திட்டங்களும், கொள்கை முடிவுகளும் மேலிருந்தே திணிக்கப்படுகின்றன. புரட்சி தோன்றி ஒரே நாளில் எல்லாவற்றையும் மாற்றிவிட முடியுமென்று தோன்றவில்லை. ஆனாலும் இந்த கள ஆய்வுகள் ஆசிரியர்களுக்கு தங்களை சுற்றி நடப்பது என்ன என்பது குறித்து விழிப்புணர்வூட்டுகின்றன, அரசியல், சமூகநீதி, அறிவியல் பார்வையை கற்பிக்கின்றன. தனிநபராக நம்மால் வகுப்பறையில் என்ன மாற்றத்தை கொடுக்க முடியும், தான் பணிபுரியும் பள்ளிக்கு என்ன நன்மைகள் செய்ய முடியும் என்று ஆசிரியர்கள் சிந்திக்க பயற்சியளித்திருப்பதே இதன் வெற்றியாகும்.

நிகழ்ச்சியில் கல்வி, பொதுப்பள்ளிகள், பள்ளிக்கல்வி பாதுகாப்புக்காக களப்பணிகள் ஆற்றி வரும் மக்களை சந்திக்க முடிந்தது மகிழ்ச்சி, ஆசிரியர்களின் உரைகளுக்கு பிறகு விருந்தினர்கள் அளித்த பின்னூட்டங்கள் சிறப்பாக இருந்தன.

கள ஆய்வுகளுக்கான செலவுகள், மற்றும் கூட்டத்திற்கான செலவுகள் ஆசிரியர்களாலேயே பகிர்ந்து கொண்டு செய்யப்பட்டிருக்கின்றன என்பது ஆசிரியர்களின் ஆர்வத்திற்கு ஒரு சான்றாகும். கடந்த ஆண்டுகளில் பறவைகள், புத்தக திறனாய்வு, என கோடைகால களப்பணி அமைந்துள்ளது.

ரிவார்ட் அறக்கட்டளையின் நிதி ஆதாரங்களுக்கு தகுந்தவாறு ஆசிரியர்களுக்கு மிக குறைந்தபட்ச ஊதியமே அளிக்கப்படுகிறது. அரசுப்பணி ஆசிரியர்களுக்கும் ரிவார்ட் ஆசிரியர்களுக்கும்மான ஊதிய விகிதம் மலைக்கும் மடுவுக்குமானது. குறைந்தபட்ச ஊதியமே என்றாலும் ரிவார்ட் ஆசிரியர்கள் கற்பிப்பதில் காட்டும் ஈடுபாடும், ஆசிரியர்களான தங்களை தரம் உயர்த்திக் கொள்வதில் காட்டும் முனைப்பும் பாராட்டுக்குரியவை.

## முடிவுரை

அரசு சலுகைகளும், உயர்கல்வி வாய்ப்புகளும், ஏன் சிறிய கிராமப்புற பள்ளிகளின் மாணவருக்கு சென்று சேர்வதில்லை. இந்த கிராமத்து குழந்தைகளின் கனவுகள் கூட பெரிதாக இல்லையே, ஏன்? வறுமை, குடும்பச்சூழல், வழிகாட்டுதல் இன்மை, விழிப்புணர்வு இன்மை என்பதே மிகப்பெரிய காரணங்கள்.

யாரைக் குறை கூறுவது? அரசு, ஆசிரியர்கள், பெற்றோர்கள், அரசியல்வாதிகள், கல்விக்கொள்கை, ஊடகங்கள் என எல்லோரிடமும், எங்கும் குறைகள் இருக்கின்றன. இந்த குறைகளை கண்டுபிடிக்க, சரி செய்ய ஆகும் இடைப்பட்ட காலத்தில் நம் பிள்ளைகளுக்கு என்ன செய்யப் போகிறோம்? இங்குதான் ரிவார்ட் அறக்கட்டளையின் பணிகளை குறிப்பிட்டுச் சொல்ல வேண்டியிருக்கிறது.

ரிவார்ட் அறக்கட்டளை அரசுக்கெதிரான எதிர்மறை உணர்ச்சி, வெறுப்பு, போராட்ட மனநிலை, மேம்போக்கான, உணர்ச்சிகரமான செயல்பாடுகளை அமைத்துக்கொள்ளாமல் இலட்சியவாத, நேர்மறையான, ஆழமான, அமைதியான, கூட்டுழைப்பு செயல்பாடுகளை செய்து கொண்டிருக்கிறது.

செயல்படுவோம், செயல் ஒன்றே நமது பாதை, முன்னேற்றம் ஒன்றே நமது இலக்கு முதலியவற்றில் ரிவார்ட் அறக்கட்டளை ஒரு முன்மாதிரியாக செயல்படுகிறது.

புதிய கல்விக்கொள்கை, ஆங்கில வழிப்பள்ளிகள், கல்விக்கொள்கைகள், பள்ளிகளை மூடுவது என்று அவநம்பிக்கை அளிக்கும் இக்காலகட்டத்தில் ரிவார்ட் பணிகளை பார்வையிட்டதும், ஆசிரியர்களை சந்தித்ததும், ஸ்ரீதர்- கலாவதி முதலிய மனிதர்களை சந்தித்ததும் தனிப்பட்ட முறையில் எங்களுக்கு பெரிய உத்வேகமாக இருந்தன.

கண்டிப்பாக இந்த கிராமங்களில் இருந்து நிறைய மாணவர்கள் முன்னேறுவார்கள், தங்கள் கிராமங்களுக்கு பெருமை தேடி தருவார்கள், தங்கள் கிராமங்களின் பெயரை நாடறியச் செய்வார்கள். அந்த வெற்றிக்கதைகளுக்கு பின்னால் ரிவார்ட் அறக்கட்டளை யின் பணிகள் இருக்கும்.

ரிவார்ட் அறக்கட்டளையின் பணிகள் குறித்த பார்வையிடலுக்கு வழிகாட்டிய மெல்லி அக்கா அவர்களுக்கும், ஆஷா, ரிவார்ட் அறக்கட்டளை, மதுரை சீடு நண்பர்களுக்கும் ஆதரவாளர்களுக்கும் நன்றிகள்.